

స తీ సా వి త్రి

రజని కిటికీ దగ్గరికి వచ్చి నిలబడింది.

కిటికీలో నుంచి కత్తిరించిన నలసి కాయితం ముక్కలాగా కనిపిస్తున్న ఆకాశంలో నక్షత్రాలు బొత్తిగా లేవు.

పిలిసే బదులు పలుకుతుందేమో అన్నంత దట్టంగా చిక్కగా వుంది చీకటి. ఆకాశంలో అలజడి. యుద్ధానికి సన్నద్ధమవుతున్న గజ సైన్యంలా జలావర్ణమైన మబ్బులు గర్జిస్తున్నాయి. ఇప్పుడో, మరి కాస్తే పటిలోనో కుంభవృష్టి ప్రారంభం అయ్యేట్టు ఉన్నది. వరం మొదలై ఇక ఆగదు. ఆకాశంలోనుంచి ఏవో ఆదృశ్య శక్తులు భూమిని బలమైన తాళ్ళతో పెక్కి లాగుతున్నట్టే కురుస్తుంది.

రజని ఇవతలికి వచ్చి చాపమీద కూర్చున్నది. చిన్న గది. గోడ పక్కనే పాత ట్రంకు పెట్టె.... కిటికీ ఇవతలగా చిన్న ఫోటో. అందులో కొత్తగా పెళ్ళయిన దంపతులు. రజని అందులో కుర్చీకి చెయ్యి ఆనించి సిగ్గుతో తల వంచుకుని నిలబడి వుంది. ప్రభాకర్ కుర్చీలో గంభీరంగా కూర్చుని వున్నాడు. సన్నటి మీసాలు. పెద్ద నుదురు. ఎదిగిన చెంపలు. పెద్ద పెద్ద కళ్ళు...అంత మనిషి అకస్మాత్తుగా పోయాడు. రజనికి మిగిలింది అయిదు నెలల పసికందు.

రజని పమిటకొంగు దగ్గరగా లాక్కుని చెవులు చుట్టూకప్పుకుని పెట్టె తెరచింది. ఏదో రెండు పుస్తకాలు...ఒక చిన్న ఫైలు...రెండో మూడో చీరెలు, జాకెట్లు. ప్రభాకర్ తాలూకు ఎప్పటిదో డైరీ...అందులో ఆక్కడక్కడా మామూలు లెక్కలుతప్ప ఎక్కువ పేజీలు ఖాళీ...రజని ఫైలుతీసి తిప్పింది. బుద్ధిగాచదువుకున్నందుకు ఫలితంగా వచ్చిన డిగ్రీ.. ట్రైనింగ్ సర్టిఫికేట్. మొదటి హిందీ పరీక్ష ప్యాసైన సర్టిఫికేట్. ఏవో

అపి కేషన కాపీలు, ఇటీవల తనను పనిలేదని ఉద్యోగంలోనుంచి తీసేస్తున్నట్టు స్కూలు వారిచ్చిన నోటీసు.... దస్తూరీ సరిగా తెలియకుండా గందరగోళంగా ఉన్న ఒక మనియార్డరు రశీదు, రజని నిట్టూర్చింది. దీపంలో కిరసనాయిలు అయిపోయినట్టున్నది. వెలుగు మందగిస్తున్నది. పైన ఆకాశంలో మబ్బుల కోలాహలం పెరుగుతున్నది. పక్క గదిలోకి వెళ్ళే తలుపు మూసి ఉంది. సావిత్రి ఇప్పుడల్లా రాదు. తెల్లవారుతూ వుండగా గాని రాదు.

సావిత్రి ఎర్రగా వుంటుంది. అంతలావూ కాదు, అంత సన్నమూ కాదు. మొహాన చిన్న చిన్న ఎర్రని మచ్చలుంటాయి. ఎనిమిదో తరగతి వరకూ చదివానని చెబుతూ వుంటుంది. చదువుకునే రోజుల్లో తాను మరీ సన్నగా ఎర్రగా వుండేదనీ, అందరూ తనకు "ఎర్ర తేలు" అని పేరు పెట్టారనీ కూడా చెప్పిందొకసారి. రోజూ రాత్రి ఎనిమిది, తొమ్మిది గంటలవేళ సింగారించుకుని బయల్దేరి వెళ్ళిపోతుంది. ఒక్కోసారి మొదటి ఆట సినిమాకు వెళుతుంది. కానీ మళ్ళీ తెల్లవారుజాము వరకు రాదు. సావిత్రి కెవరూలేరు. రజనికీ ఎవరూ లేరు. ఆ పసిపిల్ల విజ్ఞీ తప్ప.

సావిత్రి విజ్ఞీని చంకనవేసుకుని వెళుతున్నది రెండుమూడు రోజులుగా. రాత్రల్లా పసిదాన్ని ఎక్కడ వడుకో బెడుతుందో, ఏం చేస్తుందో ఆ భగవంతుడికే తెలియాలి.

సావిత్రి మనిషి మంచిదే. రజని ఉన్నట్టుండి ఉద్యోగం పోయి బాధలో ఉంటే సావిత్రి ఆదరించింది. ఏం సంపాదిస్తుందో, ఎలా సంపాదిస్తుందో రజనికీ ఆమె ఎప్పుడూ చెప్పలేదు కాని, రజనికూడా అంత లోకం తెలియని అమాయకురాలేమీ కాదు. ఆమెకు తెలియక పోలేదు. కాని ఎప్పుడూ పైకి తేలలేదు. ఈ పది రోజుల పరిచయంలోనూ రజని తాను అసలు ఏమీ తెలియనట్టే మెలగుతూ వచ్చింది. కాని రెండు మూడు రోజుల నుంచి తనను బతిమలాడి, ఒత్తిడిచేసి విజ్ఞీని ఎత్తుకుపోతుంటే బాధగా ఉండి కూడా రజని ఎదురు చెప్పలేదు. ఇవాళ మాత్రం ఆమె మననెందుకో వికలంగా ఉంది. బయటి ప్రకృతిలాగే ఆమె మనసులో కూడా ఎందుకో కారణంలేని అలజడి. మాటిమాటికీ కళ్ళెందుకో చెమరు

స్తున్నాయి. ఆమె లేచి మళ్ళీ కిటికీ దగ్గర నిలబడి బయటికి చూసింది. ఆకస్మాత్తుగా చలనిజలు ఆమె మొహంమీద కొట్టినట్టయింది. శరీరం జలదరించింది. కొద్ది క్షణాల్లో గాలి విసురు తగ్గి వరం నిలిచి కురవడం ప్రారంభించింది. రజని పమిటతీసి మళ్ళీ వేసుకుంది. జాకెట్ మొనలు తడిసి వున్నాయి. గదిలో లాంతరు కొడిగట్టి వెలుగు పూర్తిగా మంద గించింది.

* * *

“ఇంత వరం యీ మధ్య ఎప్పుడూ చూడలేదు” అనుకున్నది సావిత్రి. వీధి చివరి వరకూ లెట్లు మందంగా వెలుగుతున్నాయి. చిన్న వరండాలో చివరగా నిలబడివుంది ఆమె ... భుజంమీద విజ్జి నిద్రపోతున్నది. వరం చప్పుడుచేస్తూ కురుస్తున్నది. వీధి నిర్మానుష్యంగా ఉంది. ఉండి ఉండి ఒక్కొక్క రికా గుంటలలో పడుతూ లేస్తూ వెడుతున్నది. ఆ వరండా చిన్నది. రోడ్డు మీదికి వుంది. ఇల్లు మాత్రం ఎవరిదో, తాళం వేసి వుంది. వరండా అవతలి చివర ఒక నడివయస్కుడు స్తంభం అనుకుని నిలబడి సిగరెట్లు కాలుస్తున్నాడు.

సావిత్రి అతనితో మాటలు కలిపింది, కొద్దిగా వొణుకుతూ.

“ఈ వాన తగ్గేట్లు లేదు” అన్నది.

అతడు తలతిప్పి చూశాడు. చూసి సిగరెట్లు నుసి విదిలిస్తూ “అవును. తగ్గేట్లు లేదు. ఒక రిక్షా వచ్చినా బాగుండును ఇంటికి పోవచ్చు...” అన్నాడు.

సావిత్రి మరేమీ మాట్లాడకుండా కాస్తేపు అతని వంక చూస్తూ నిలబడింది. అతడు కొద్ది క్షణాలాగి మీరక్కడికి వెళ్ళాలి?” అని అడిగాడు.

సావిత్రి అతని దగ్గరగా వచ్చి “వదీ...అరగంట క్రితమే రైలు దిగాను. మళ్ళీ హైదరాబాదు రైలు తెల్లవారితేగాని లేదు. ఏం చెయ్యాలో తోచటంలేదు. పెగా ఈ వాన...” అన్నది.

అతడు ఆమె వంక నిదానించి చూశాడు. తర్వాత ఏమనుకున్నాడో ఏమో, సిగరెట్లు పారేసి “మాయింటికొస్తే...రాదలచుకుంటే రావచ్చు... ఇంట్లో ఎవరూలేరు. తెల్లవారిన తర్వాత రైలుకు పోవచ్చు...” అన్నాడు.

సావిత్రి నెమ్మదిగా “డబ్బులేదు పర్సు పోయింది...” అన్నది.

అతను అనుభవజ్ఞుడు... అర్థం చేసుకున్నాడు. నేనిస్తాను. ఖాళీ రికా వాస్తే వెడదాం మా యింటికి. ఇల్లు విడిగా వుంటుంది. ఏయిబ్బంది వుండదు. డబ్బెంత కావాలి ?” అన్నాడు.

సావిత్రి ముందు ‘మీ యిష్టం’ అని తర్వాత ‘యాభై ఇవ్వండి’ అన్నది. అతడు తల పూపాడు. ముందుకువంగి వీధి చివరకు చూశాడు. రికాకోసం... నిలువెలా రెయిన్ కోటూ, తలపైన టోపీ ధరించి నెకిల్ మీద ఒక పోలీసు వస్తున్నాడు. ఇందాక అతడు ఇటే వెళ్ళాడు. మళ్ళీ ఇటే వస్తున్నాడు. వరండాలో నిలబడ వీరిద్దరి వంకా ఇందాక వెడుతూ చూశాడు. ఇద్దరు చెరొక వైపు నిలబడి వున్నారీందాక. ఇప్పుడు దగరగా చేరారు. వెడుతూ తల తిప్పి సావిత్రి వంక చూశాడు. అతనికి అనుమానం వేసింది. ‘ఇది పాత కేసు లాగుందే’ అనుకున్నాడు. అంతలో అతనికి గుర్తు వచ్చింది. కేవలం నెలరోజులు కూడా కాలేదు. ఒక లాడ్జింగులో తాను స్వయంగా పట్టుకున్నాడామెను. అతడిప్పుడు ప్రశాంతంగా ముందుకు వెళ్ళి వీధి చివర ఆగాడు.

రికా ఒకటి పోతున్నది. ఆ వ్యక్తి “ఎయ్ రికా ఖాళీయేనా !” అని అడిగాడు పెద్దగా.

రికా వరండా పక్కకు వచ్చి మెట్లక్రింద ఆగింది. ఆ వ్యక్తి రికా మాట్లాడి సావిత్రి వంక తిరిగి “పద” అన్నాడు. ఇద్దరూ కూర్చున్న తర్వాత రికా కదిలింది. వీధిలో చిన్న చిన్న గుంటలలో నీళ్లు నిలిచి వున్నాయి. రికా మలుపు తిరిగింది.

అతడు సావిత్రి భుజం మీద చెయ్యివేశాడు. తర్వాత నెమ్మదిగా : “పిల్లలకి పిల్లవాడా?” అని అడిగాడు.

“పిల్లే... అయిదు నెలలు” అన్నది సావిత్రి. ఈ మాటలు అని అతని వంక మందమైన వెలుగులో నవ్వుతూ చూసింది.

ఉన్నట్టుండి రికా ఆగింది. “ఏమిటి ?” అన్నాడతను ముందుకు చూసి. ఎదురుగా పోలీసు నిలబడి వున్నాడు. అతని రెయిన్కోటుమీద

నీళ్ళువడి నీధి దీపం వెలుతురులో మెరుస్తూ క్రిందికి జారుతున్నాయి. సావిత్రి భుజంమీద విజ్జీని రెండో భుజంమీదికి మార్చుకుంది. “ఏమిటి ?” అని అడిగాడు అతను పోలీసు నుదేశించి.

పోలీసు సైకిల్ స్టాండువేసి “ఆవిడ ఎవరు ?” అని అడిగాడు.

ఆ వ్యక్తి కొంచెం సందేహిస్తూనే లో గొంతుకతో ‘నా భార్య’ అన్నాడు. అతని గొంతు అతనికే చిత్రంగా వినిపించింది.

“ఏమిటిసార్ పెద్దవారు చదువుకున్నవారు, ఎందుకబదాలు చెబుతారు. పొళ్ళమ్ముకునే ఆడదాన్ని పట్టుకుని భార్య అని చెప్పేంత ఖర్మ ఏం పట్టించండి సార్ మీకు ?”

ఆ వ్యక్తి గతుక్కుమన్నాడు. సావిత్రికి గుండెలు జలుమన్నాయి. పోలీసు సావిత్రి నుదేశించి “ఏయ్ ? నిన్ను ఎన్నిసార్లు స్టేషనుకు తీసుకు వెళ్ళలేదు నేను ? నీపేరేమిటి ?” అన్నాడు.

“సావిత్రి” అన్నదామె నెమ్మదిగా.

“సరే..... స్టేషనుకు పదండి !”

ఆ వ్యక్తి గాభరాపడిపోయాడు. కళ్ళముందు అఫీసూ, పరువు ప్రతిష్టలు గిర్మన తిరిగాయి. ఉన్నట్టుండి రిక్షాదిగి పోలీసుతో ‘నేను... నేను’ అంటూ నసుగుతున్నాడు.

“ఏమిటండి... ఏమిటి మీరనేది ?” అన్నాడు పోలీసు. ఆ వ్యక్తి పోలీసును పక్కకు తీసుకువెళ్లి నెమ్మదిగా మాట్లాడటం సాగించాడు. సావిత్రి పాము గొంతుకలో పడిన ఎలుకలా నిస్సహాయంగా కూర్చుండి పోయింది. అతని మాటలలో “అఫీసు తప్పదు... వెళ్లి తీరాలి. ఈ సారికి చెడ్డపేరు....” అని కొన్ని మాటలు మాత్రం వినిపించాయి.

తర్వాత కృతార్థుడయిన పోలీసు “సరే మీరు వెళ్ళండి” అనడం వినిపించింది. సావిత్రి తల పక్కకు తిప్పి చూస్తే ఆ వ్యక్తి వర్షంలో పెద్ద పెద్ద అంగలు వేస్తూ నడిచిపోవడం కనిపించింది.

పోలీసు రిక్షావాడితో ‘పదరా. స్టేషనుకు పోనియ్’ అని తాను సైకిలెక్కాడు.

*

*

*

చిన్న కటకటాల గదిలో నలుగురు ఆడవాళ్ళున్నారు. మాసీన చీరెలతో, ప్లాస్టిక్ పూసల గొలుసులతో, జాకెట్ల వెనక నూనెడాగులతో, తాంబూలం వల గారపట్టిన పళ్ళతో, తలలో వాడిన పూలతో — వాడిన పూలకు మలే చూడగానే వ్యభిచారిణులని అర్థమైపోతున్నది.

తలుపు 'కీచు' మని చప్పుడుచేస్తూ తెరుచుకున్నది. సావిత్రిని పిల్లతో సహా లోపల ప్రవేశపెట్టి మళ్ళీ తలుపు మూశారు. లోపలవున్న వారందరూ ఆమెవంక ఒకసారి చూసి మళ్ళీ మామూలుగా సర్దుకున్నారు. సావిత్రి కొద్ది క్షణాలు గోడకానుకుని నిలబడి తర్వాత అలాగే కూల బడింది. పిల్లను వాళ్ళో పడుకోబెట్టుకుంది. గుడ్ సరిగా కప్పింది. కొంగు తల చుట్టూ తిప్పి చుట్టుకుని ఒక్క క్షణం కళ్ళు మూసుకున్నది. ఆమెకు అంతలో రజని గుర్తుకు వచ్చింది.

బయట వరం భూమిమీద మబ్బులు పగబట్టినట్టు, కని తీర్చు కుంటున్నట్టు ఎడతేగని వరం.

కటకటాలకవతల ఒక పోలీసు స్టూలు మీద కూర్చుని బీడిని శ్రద్ధగా కాలుస్తున్నాడు. కాలుస్తూ అందులో ఆనందం అనుభవిస్తున్నట్టు ఉండి ఉండి పారవశ్యంతో కళ్ళు మూసుకుంటున్నాడు.

* * *

సావిత్రి ఉలిక్కిపడి కళ్ళు తెరిచింది.

అర్థరాత్రి దాటి వుంటుంది. పిల్ల ఎప్పుడు మేలుకున్నదో ఏమో, ఏడుస్తున్నది. పెద్దగా ఏడుస్తున్నది.

సావిత్రి సర్దుకుని కూర్చుని పిల్లను సముదాయించే ప్రయత్నం చేసింది. చుట్టూ చూసింది. ఎక్కడి వారక్కడ కునుకుతున్నారు.

పిల్ల ఏడుపు విని ఒకామె కళ్ళు తెరిచి కాన్సేపు చూసి ఉన్నట్టుండి నవ్వి "నలుసంతలేదు.... పెద్దగొంతే..." అన్నది.

సావిత్రి చేత్తో పసిదాని పొట్టమీద కొడుతూ సముదాయిస్తున్నది. కాని ఫలితం లేకపోయింది. కటకటాల కవతల స్టూలు మీద వున్న పోలీసు ఆవులిస్తూ, చిటికెవేసి, "ఎయ్ ! ఎవరది ? ఏమిటాగోల ?" అని అడిగాడు.

అవతలి ఆమె ఆకారణంగా నవ్వుతూ “ఏమున్నదీ? పసిపిల్ల ఏడుస్తున్నది” అన్నది సమాధానంగా.

అతడది విని “అది తెలుసునే వుంది” అన్నాడు. తర్వాత సావిత్రి నుద్దేశించి “ఏయ్ ఆకలై ఏడుస్తున్నదేమో? పాలివ్వు పడు కుంటుంది....” అన్నాడు. సావిత్రి గతుక్కుమన్నది. నిజమేనేమో పైకి మాత్రం “కడుపులో నొప్పో ఏమో” అన్నది.

“పాలివ్వు ముందు లేకపోతే రాత్రుల్లా అందరికీ తలనొప్పి” అన్నాడు పోలీసు గొంతు పెద్దదిచేసి.

అవతలి ఆమె “అవును ఆకలై ఏడుస్తున్నది. పాలివ్వు...” అన్నది. సావిత్రి ఇరకాటలో పడింది. పిల్ల ఏమో ఏడుపు మానలేదు. సరికదా ఎవరో తొడపాళం పెట్టినట్టు పెద్ద గొంతుకతో కెప్పు కెప్పున ఏడుపు సాగిస్తున్నది.

సావిత్రి సముదాయించే ప్రయత్నం మానలేదు. పిల్ల ఏడుపు మానలేదు. కునుకు తీస్తున్న వారందరికీ మెలకువ వచ్చింది. అందరూ కళ్లు పెద్దవి చేసుకుని చూస్తూ కూర్చున్నారు.

బయట కూర్చున్న పోలీసు మళ్ళీ పెద్దగా “ఏవమ్మోవ్! ఏమిటి న్యూనెన్సు? పాలిచ్చి పడుకోబెట్టమంటే వినిపించుకోవేం?” అని, మళ్ళీ “అర్ధరాత్రివేళ ఈ గొడవ ఏమిటా దేవుడా” అనుకున్నాడు అందరికీ వినిపించేట్టుగానే. తర్వాత లోపలికి వెళ్ళి ‘గణగణ’ మోగుతున్న పోను అందుకుని ముందు వినయంగా “హలో! ఎవరండీ?” అని ప్రారంభించి, ఆ తర్వాత పెద్దగా ఏమిటి? అయ్యా! ఇది హాస్పిటల్ కాదండీ బాబూ! నా మాట వినండి ముందు.

ఇది హాస్పిటల్ కాదు... పోలీస్ స్టేషను. బోధపడిందా? అవు నవును. రాంగ్ నంబర్” అంటూ మాట్లాడి పెట్టేశాడు.

పసిపిల్ల యేడుపు మానలేదు. మరింత గొంతు పెంచి యేడు స్తున్నది. ఒకామె ఆవులిస్తూ “మా ప్రాణాలు తియ్యక పాలిచ్చి పడుకో బెట్టమ్మా తల్లీ” అన్నది.

పోలీసు బీడీ వెలిగించుకుని గొగ వూదుతూ “ఇక ఊరుకొ
నమ్మాయ్ ! ఇంతమంది చెబుతుంటే విసిపించుకోవేం ? అయినా ఏం
పోయే కాలం వచ్చి పడిందిరా దేహడా ! పిల్ల అట్లా ఏడుస్తుంటే రాయిలా
కూర్చుంటావు. నువ్వేం తల్లివి” అన్నాడు కోవంగా.

సావిత్రి అన్నీ వింటూ శిలా ప్రతిమలా కూర్చుండిపోయింది.
కాన్సేపటిలో పరిస్థితి విషమించింది. అందరికీ నిద్రాభంగం
కావడంతో అందరూ తలా ఒక మాటా అంటున్నారు. గొణుగు
తున్నారు.

సావిత్రికి మెదడు మొద్దుబారిపోయినట్టున్నది. కొయ్యబొమ్మలా
చలనం లేకుండా కూర్చుండిపోయింది.

బయట వరం ఇంకా జోరుగా కురుస్తూనే వుంది. పిల్ల ఇంకా
పెద్దగా ఏడుస్తూనే వుంది.

సావిత్రి జాకెట్టులోంచి చిన్న పర్పు తీసి దబ్బులు లెక్కపెట్టు
కున్నది. మొత్తం తొమ్మిది రూపాయలు పైన కొంచెం చిల్లర ఉంది.
ఆమెకు తల తిరిగినట్టుయింది. రేపు బయట పడేందుకు ఖర్చెంత అవు
తుందో ఏమో తెలీదు. ఈ అనుభవం ఆమెకు కొత్త కాకపోయినప్పటికీ
ఇంత చికాకుగా ఎప్పుడూ లేదు. ఈ పిల్లతో పెద్ద బెడద వచ్చిపడింది,
అంతలో ఆమె చిగురాకులా వొణికిపోయింది. ఒక నిమిషం తర్వాత
విపరీతంగా ఏడుస్తున్న పసిదాన్ని క్రింద పడుకోబెట్టి లేచి కటకటాల
దగ్గరికి వచ్చి నిలబడింది.

పోలీసు కళ్ళతోనే “ఏమిట”ని ప్రశ్నించాడు.

సావిత్రి ఒక రూపాయి నోటు ఇవతలికి తీసి “పిల్లకు పాలు
కావాలి” అన్నది.

అతడు కనుబొమ లగరవేసి “అది తెలుస్తూనే వుంది. అయి
ఏం చెయ్యమంటావు ? నన్నిమ్మంటావా?” అని అడిగాడు ఎగతాళి
లోపల ఎవరో నవ్వారు.

సావిత్రి ఒక్క క్షణం ఆగి “అది కాదు. పక్కన ఎక్కడన్నా
చిన్న హోటలుంటే పాలు తెచ్చుకుంటానూ” అన్నది.

పోలీసు తల అడంగా ఊపి "వీలేదు" అన్నాడు.

"పోనీ, మీరు వెళ్ళి తెచ్చిపెట్టండి.... పసిపిల్ల గొంతు కెండుకు పోయి అల్లాడి పోతున్నది" అన్నది సావిత్రి.

అతడు కళ్ళు పెదవిచేసి చూశాడు. "ఏమిటి? ఈ వానలోనా? భలే దానివే. అయినా నీ సంగతి చిత్రంగా వుందే.... అసలు ఒక మాట చెప్పు. ఇందాక రైటర్ గారికి ఏం చెప్పావు? ఆ పిల్ల నీ పిల్లే కదా!" అని అడిగాడు.

సావిత్రి "అవున"ని తల వూపింది.

"అయితే.... పిచ్చి వేషాలు కట్టిపెట్టి పాలివ్యూ."

సావిత్రి స్థాణువులా నిలబడిపోయింది.

పిల్ల ఏడుపు తగ్గేటట్టులేదు. బయట వర్షం తగ్గేట్టులేదు.

*

*

*

పిల్ల ఏడుస్తూనే వుంది. కాకపోతే ఓపిక తగ్గి నెమ్మదిగా.

వర్షం తగ్గుముఖం పట్టింది.

నెమ్మది నెమ్మదిగా తెల్లవారింది. ముందు ఓషుల కలకలం. కాకుల అరుపులు. తర్వాత సన్నని వెలుగు. ఆ పైన బంగారు రంగు ఎండ. ఇలా తీరికగా, నెమ్మదిగా తెల్లవారింది.

ఒకామె "ఏం పిల్ల, ఏం పిల్ల.. రాత్రల్లా ఏడుస్తూనే వుంది...." అన్నది.

పోలీసు "ఏం తల్లి.... ఏం తల్లి.... పిల్ల అట్లా ఏడుస్తుంటే రాయిలా కూర్చుండే తప్ప పాలివ్యలేదు...." అనుకున్నాడు.

*

*

*

కళ్ళజోడు బల్లమీద వుంచి కళ్ళు నులుముకుంటూ పోలీసుల కథనం విన్నాడు న్యాయమూర్తి. తర్వాత కాస్సేపు పైన కదులుతున్న గుడ్డ పంఖాకేసి చూశాడు. ఆడవాళ్ళందరిదీ ఒకటే నేరం. వ్యభిచారం.

ఆయన అంతలో ఏదో గుర్తుకు వచ్చినట్టు కళ్ళజోడు అందుకుని మొహానికి తగిలించుకుని అలవాటు ప్రకారం "ఒక్కొక్కరికి యాభై

రూపాయలు జరిమానా. చెల్లించకపోతే నెల రోజుల విడి ఖైదు" అని చివలన లేచి వెళ్లిపోయాడు.

సావిత్రికి గుండెలు దడదడ లాడాయి. మిగిలిన ఆడవాళ్ళకు కావలసిన వారెవరో వచ్చారు. జరిమానాలు చెల్లించారు. కొద్ది నేపట్లో అంతా వెళ్లిపోయేందుకు సిద్ధపడారు.

పోలీసు తల వూపుతూ "నీ సంగతి?" అని అడిగాడు.

సావిత్రి మాటాడలేదు.

ఈదురుగాలి వీస్తున్నది. కోర్టు ఆవరణలో వరండాలో అలజడిగా వుంది.

ఒంటిగంట దాటి వుంటుంది.

"ఇంకా నిలబడే వున్నావేం?"

సావిత్రి తలయెత్తి చూసింది. ఎదురుగా మాణిక్యం.... ఆరడుగుల భారీ మనిషి ... నల్లగా లాపుగా, ఉంది. నవ్వుతున్నది. గారకట్టిన పళ్ళు బయటకు కనబడుతున్నాయి. ఊళ్ళో ఎక్కడో పడుచు పిల్లలను చేర్చి వ్యభిచార గృహం నడుపుతూ వుంటుంది.

"డబ్బు లేదు" అన్నది సావిత్రి.

"అదీ తెలుస్తూనే వుందిలే.... ఈ పిల్ల ఎవరిది?"

సావిత్రి సమాధానం చెప్పలేదు. పిల్ల వీపుమీద ఉన్న చేతికి ఒక్క విషయం మాత్రం తెలుస్తున్నది. ఇంకా అది బతికే వుంది. ఇక ఏదేం ఓపిక లేక సొమ్మసిల్లి నీరసంగా పడుకుని వుంది.

మళ్ళీ మాణిక్యమే "నెమ్మదిగా నేను కడతాను డబ్బు. పది రోజులపాటు మా ఇంటికి వస్తావా? బొత్తిగా చేతులు తక్కువైపోయాయి" అని అడిగింది.

సావిత్రి కళ్ళు మెరిశాయి. "అలాగే" అని తల వూపింది. కళ్ళలో నీటిపొర కమ్మింది.

తర్వాత కొద్ది నేపట్లో ఆ తంతు అంతా ముగిసింది.

సావిత్రి గబగబ అడుగులు వేసింది. మాణిక్యం వెనక నడుస్తూ నెమ్మదిగా "గుర్తుంచుకో... ఇవాళ్ళి నుంచే లా. రాత్రి ఏడుగంటలకల్లా

మా యింటికి రావాలి. తిండి తిప్పలూ అక్కడే" అన్నది.

సావిత్రి తల వూపిందేగాని ఆగలేదు. త్వరత్వరగా ఆవరణ దాటి బయటికి వచ్చి రిక్షా ఎక్కింది.

* * *
రజనీ గుమ్మంలోనే వుంది. రిక్షా ఆగగానే ఆమె ఆదుర్దాగా మెట్లు దిగి ఎదురు వచ్చి చేతులు చాపింది. "ఏమయింది?" అన్నది.

సావిత్రి భయం భయంగా పిల్లవంక ఒకసారి చూసి తర్వాత రజనీకి అందించింది.

"ఏమయింది? ఏమయింది?" అన్నది రజనీ పిల్లనందుకుంటూ. సావిత్రి "పాలివ్వు" అన్నదంతే... మరుక్షణంలో తన గొడలోని చాప మీద పడిపోయింది.

అంతలోనే ఆమెకు ఏడుపు పొంగి వచ్చింది.

కి
ప
స

కి
ం
ం.

గా
టు
పని
ను.
కు
ని,
పీ,
దు.
సో
లు.

దు
దు
పట్టి
తో
వడు
రుం
వాల
సా
లు